

# Azərbaycan-BƏƏ strateji tərəfdaşlığı Yaxın Şərq istiqamətində yeni siyasi-iqtisadi mərhələyə qədəm qoyur

**Azərbaycan Prezidentinin Birləşmiş Ərəb Əmirliklərinə səfəri iki ölkə arasında son illərdə formalaşmış strateji tərəfdaşlıq xəttinin ardıcıl davamı və dərinləşməsi baxımından mühüm siyasi hadisə kimi qiymətləndirilir. Bu səfər ikitərəfli münasibətlərin cari gündəliyində olan məsələlərin müzakirəsi ilə yanaşı, Azərbaycanın Yaxın Şərq və Körfəz regionu ilə əlaqələrinin genişləndirilməsi baxımından da xüsusi əhəmiyyət daşıyır. Son illər regional və qlobal proseslər fonunda Azərbaycan-BƏƏ münasibətləri təkcə siyasi dialoq müstəvisində deyil, iqtisadi, investisiya və enerji əməkdaşlığı istiqamətində də yeni məzmun qazanıb.**

Bunu AZƏRTAC-a açıqlamasında siyasi şərhçi Ülviyyə Zülfiqar bildirib.

Siyasi şərhçi qeyd edib ki, Azərbaycan ilə Birləşmiş Ərəb Əmirlikləri arasında diplomatik münasibətlər 1992-ci ildə qurulub və müstəqillikdən sonra Körfəz ölkələri ilə əlaqələrin inkişafı Azərbaycanın xarici siyasətində prioritet istiqamətlərdən biri kimi müəyyənləşdirilib.

"İlk mərhələdə münasibətlər əsasən, siyasi dialoq və beynəlxalq təşkilatlar çərçivəsində qarşılıqlı dəstək üzərində formalaşsa da, zamanla iqtisadi və ticari əməkdaşlıq da əlaqələrin mühüm komponentinə çevrilib. Xüsusilə 2000-ci illərin ortalarından etibarən yüksək səviyyəli qarşılıqlı səfərlər, iqtisadi komissiyaların fəaliyyəti və investisiya layihələri əlaqələrin praktik müstəviyə keçdiyini nümayiş etdirib", - deyərək qeyd edib.

Ülviyyə Zülfiqar vurğulayıb ki, Prezident İlham Əliyevin BƏƏ-yə səfəri çərçivəsində iqtisadi əməkdaşlığın genişləndirilməsi əsas diqqət mərkəzində olub. Enerji, bərpaolunan enerji mənbələri, logistika, nəqliyyat və investisiya sahələrində əməkdaşlıq imkanlarının müzakirəsi tərəflər arasında qarşılıqlı maraqların yüksək səviyyədə uzlaşdığını göstərir. Onun sözlərinə görə, BƏƏ-nin qlobal investisiya təcrübəsi və Azərbaycanın regional tranzit imkanları bu əməkdaşlığı uzunmüddətli və strateji xarakterli edir.

Siyasi şərhçi qeyd edib ki, səfər zamanı siyasi dialoq da

mühüm yer tutur. Azərbaycan və BƏƏ beynəlxalq platformalarda bir-birinin suverenliyi və ərazi bütövlüyünə ardıcıl dəstək nümayiş etdirir.

"Regional təhlükəsizlik, Yaxın Şərqdə və Cənubi Qafqazda baş verən proseslər ətrafında aparılan fikir mübadiləsi tərəflərin bir sıra əsas məsələlərdə oxşar mövqelərdən çıxış etdiyini təsdiqləyir", - deyərək bildirib.

Ü.Zülfiqar postmünaqişə dövründə Azərbaycanın həyata keçirdiyi bərpa və yenidənqurma layihələrinə BƏƏ şirkətlərinin artan marağını da xüsusi vurğulayıb. Onun sözlərinə görə, "yaşıl enerji" zonalarının yaradılması, "ağıllı şəhər" konsepsiyalarının tətbiqi ilə bağlı aparılan müzakirələr gələcək əməkdaşlığın konkret və praktik nəticələr verəcəyini göstərir.

Siyasi şərhçinin fikrincə, Prezident İlham Əliyevin Birləşmiş Ərəb Əmirliklərinə səfəri Azərbaycan-BƏƏ münasibətlərinin artıq daha institusional mərhələyə keçdiyini, siyasi və iqtisadi sahələrdə konkret əməkdaşlıq mexanizmlərinin formalaşdığını nümayiş etdirir və bu səfər iki ölkə arasında strateji tərəfdaşlığın uzunmüddətli perspektivini daha da möhkəmləndirir.